

Is-Sette Giugno ...mill-Belt Valletta għall-Ħamrun u Ħal Qormi

Soldati Ingliżi jinġabru quddiem il-Qorti fil-Belt hekk kif il-folla bdieta turi l-ghadab tagħha nhar is-7 ta' Ġunju 1919.


Ilkoll ġieli smajna bis-Sette Giugno, jekk xejn minħabba li l-anniversarju ta' dan l-avveniment nazzjonali joffri btala pubblika. F'dan l-avveniment infakkru partikolarment is-sitt vittmi li tilfu hajjithom waqt l-irvellijiet jew fil-jiem ta' wara. Hafna jassoċjaw dawn l-irvellijiet mal-prezz tal-ħobż fi żmien wara l-Gwerra l-Kbira (1914-1918). Izda kemm fil-verità kien il-prezz tal-ħobż ir-raġuni ta' dawn l-irvellijiet li mill-Belt kapitali nfixxu f'lokalitajiet oħra fosthom il-Ħamrun u Ħal Qormi?

Sa minn qabel il-gwerra, kien hawn faqar kbir u fl-1906 saħansitra l-qassisin wettqu 'azzjoni industrijali' (*strike*) f'talba għal żieda ta' *sixpenny* kull quddiesa li jiċcelebraw u fl-1907 azzjoni simili saret mill-ħaddiema tat-tramm. F'nuqqas ta' investiment, l-unika entità li tħaddem in-nies kien Prattikament il-Gvern kolonjali u b'hekk ma kienx faċli li l-ħaddiem jiġġieled għad-drittijiet tiegħu f'pajjiż b'nuqqas kbir ta' opportunitajiet ta' impjieg.

L-1914 rat hafna taqlib politiku fl-Ewropa li wassal għall-Gwerra l-Kbira. Izda f'kuntrast ma' dak li ġara f'pajjiżi oħra, il-Maltin iċcelebraw fit-toroq tal-Belt Valletta meta fl-4 ta' Awwissu 1914 tħabbar li l-Imperu Ingliż kien ser jipparteċipa fi gwerra li involviet diversi pajjiżi Ewropej. Ghalkemm b'simpatiji ta' politika differenti, iż-żewġ baned tal-Belt Valletta ħarġu jiċcelebraw dik l-aħbar b'marc spontanju, meta l-poplu kien qed jittama li l-gwerra kienet ser toħloq impjegi godda f'Malta. Fil-verità dan seħħ u l-impjegi fid-*Dockyard* waqt il-gwerra żdiedu minn f'it aktar minn 5,100 għal madwar 16,000.

Bosta Maltin sabu impjegi oħra bħal fl-isptarijiet meta fl-1915 bdew jaslu numru kbir ta' suldati midruba li huwa mifhum

“Kien hawn faqar kbir u fl-1906 saħansitra l-qassisin wettqu 'azzjoni industrijali' f'talba għal żieda ta' *sixpenny* kull quddiesa li jiċcelebraw u fl-1907 azzjoni simili saret mill-ħaddiema tat-tramm.”



It-tramm

għalkemm bejn l-1919 u l-1920 emigraw mal-10,000 persuna lejn destinazzjonijiet varji, fl-emigrazzjoni wkoll kien hemm diversi problemi.

Għalkemm f'Awwissu tal-1917 twaqqfet il-*Food Control Police Section*, kien hemm abbuži kbar fi prodotti tal-ikel u fost l-oħrajn il-hobż beda jsir bir-ross mithun flok dqiq mill-qamħ. Dan wassal għal każi ta' debbulizza anke f'każ li l-poplu jiekol l-istess ammont ta' hobż fil-ġurnata meta l-hobż kien l-ikel bażiku tal-poplu. Fil-gazzetta *L-Unjoni Maltija* tas-Sibt 22 ta' Marzu 1919, it-Tabib Gian Felic Inglott (1848-1919) minn Bormla kiteb:

...bħala tabib li nidhol kullimkien saħansitra fl-aktar gebubi miżerabbli fejn jingabar il-faqar, nista' ngħid li smajt b'widnejja trabi jgħidu 'l ommhom: "Ma bil-ġuħ!" Din l-għajta hija xafra mixwija f'qalb dik l-omm li bid-dmugħ f'għajnejha qaltihom, "M'għandix hobż x'naġhtikom". Bis-seba' soldi r-ratal, biex ixxebba' seba' jew tmint itfal, mhux paga ta' żewġ xelini kuljum trid għal dak il-povru missier li johroġ minn filgħodu u jibqa' jaħdem sa filgħaxija - u minn dawn ix-xeni aħna t-tobba naraw kuljum iżda ma jistgħux jarawhom dawk li huma fil-ġholi...

F'dan iż-żmien diffiċli, il-partiti politiċi kienu għadhom entitajiet żgħar u għalkemm il-Partit Nazzjonalista kien twaqqaf, kien jiddependi mill-involviment ta' ftit professjonisti. Dan filwaqt li l-Partit tal-Ħaddiema jaf il-bidu tiegħu mill-ġrajjet tas-Sette Giugno. Minn dokumenti kunfidenzjali jidher li l-Ingliżi kienu konxji li l-Maltin ma kinux f'pożizzjoni li jiġġieldu għad-drittijiet tagħhom u kien hemm bżonn ta' edukazzjoni obbligatorja biex il-poplu javvanza. Dawn kienu l-argumenti li Manuel Dimech (1860-1921) regolament tkellem dwarhom f'neċessità biex tinkiseb l-Indipendenza intellettuali, ekonomija u politika. Iżda Dimech kien ġie eżiljat mill-Ingliżi fl-Eġittu fl-1914 fuq akkużi ta' tradiment favur il-Ġermanja.

Dan filwaqt li fl-1917 Enrico Mizzi (1885-1950) kien diġà għadda qorti marzjali fuq akkużi ta' tradiment favur l-Italja. L-Ingliżi kienu konxji li l-partit ta' Mizzi beda juża l-kustjoni tal-lingwa Taljana bħala l-lingwa uffiċjali (mhux l-Ingliz) biex jiġġieled l-impożizzjoni tal-Ingliżi b'ċertu tattika politika. B'hekk ippruvaw jassoċjawh mal-politika Faxxista sa minn qabel Benito Mussolini (1883-1945) ħa t-tmexxija tal-Italja (fl-1922). F'dan ix-xenarju politiku, ittra fil-gazzetti mit-Tabib Filippo Sciberras sejġet għall-Assemblea Ġenerali li fiha pparteċipaw ukoll diversi każini tal-baned.

Il-Maltin kien ilhom jingħataw il-ġenb mill-amministrazzjoni Ingliża f'Malta u b'hekk f'sitwazzjoni ta' faqar kbir, amministrazzjoni minn



L-Assemblea Nazzjonali tiltaqa' fil-Giovine Malta taht il-Presidenza ta' Filippo Sceberras



Soldati Ingliżi jirtiraw lejn il-Qorti wara li fetħu n-nar fuq il-folla



Skizz ta' Ġanni Vella li ra b'għajnejh ferut jiddabhal fl-Assemblea Nazżjonali

minn sempliciment kostituzzjoni ġdida.

L-ewwel laqgħa tal-Assemblea kienet nhar il-25 ta' Frar 1919 iżda l-gazzetti taw ħafna aktar pubblicità għat-tieni laqgħa li saret nhar is-7 ta' Ġunju 1919 b'manifestazzjoni fit-toroq tal-Belt Valletta b'appoġġ għat-talbiet tal-Assemblea. Il-manifestazzjoni spicċat f'dik li whud jiddeskrivuha bhala rewwixta li f'xi każijiet kienet tinkorpora elementi xi ftit vjolenti. B'danakollu l-istoriku Prof. Henry Frendo jargumenta li rridu niġġustifikaw ċertu sakkeġġi minħabba li b'hekk xi Maltin iggwadanjaw il-ftit meta kienu miċhuda ħafna għal tant żmien.

L-irvell beda fit-toroq tal-Belt dakinhar tal-laqgħa nhar is-7 ta' Ġunju u kompli l-għada fejn b'kollox inqatlu erba' persuni. Kien hemm ukoll numru ta' feruti u oħrajn arrestati li minn dawn mietu tnejn fil-jiem ta' wara. Fost l-arrestati kien hemm Ċikku Debattista - *Il-Bloqq* u Ġorġ Agius - *Il-Faginu*, it-tnejn minn Hal Qormi (proċessati 2.7.1919 u kkundannati 5 snin u sena prigunerija rispettivament). Is-sitwazzjoni kompliet tiskala u darba ma' kinitx ikkontrollata, infirxet f'lokalitajiet oħra fosthom fil-Ħamrun u Hal Qormi.

Nhar it-8 ta' Ġunju filgħaxija madwar 600 persuna, fil-parti l-kbira nies mill-Ħamrun u Hal Qormi, ħabtu għad-dar u l-mithna ta' Luigi Farrugia & Sons (aktar tard magħrufa bhala Farsons) fi Triq Irjali l-Ħamrun. Din kienet waħda mill-aktar imtiehen u impjant importanti tal-għaġġen f'Malta u l-folla kisret jew serqet kulma sabet, fl-assenza tal-pulizija jew militar. Dan id-dannu kien stmat li jammonta għas-somma kbira ta' £37,738.16.8 u kien jinkorpora, fost l-oħrajn tkissir jew serq ta' partijiet minn makkinarju, ħruq ta' erba' vetturi, għamara varja, kif ukoll xi deheb u flus kontanti.

Nhar l-10 ta' Ġunju madwar 800 persuna ngabru wkoll f'Hal Qormi u ppruvaw jaħbtu għar-residenza u b'theddid li jipperikolaw il-ħajja ta' ċertu Giuseppa Abela, mara ta' Giorgio - *Ta' Felicia*, residenti fi Triq il-Vittorja 219, kif ukoll li jaħbtu għar-residenza ta' Crocifisso Schembri, residenti fi Triq Rossa numru 11. Il-pulizija u l-militar li kienu armati, rażżnu dan l-irvell fejn twaddbu wkoll xi ġebel mill-folla lejn ir-residenzi konċernati. Dwar dan kienu arrestati Paolo Zammit - *Tal-ilma* minn Triq Rossa u Giorgio Schembri - *Tal-Gozzu* minn Triq il-Vittorja (proċessati 23.6.1919) u kkundannati 3 xhur ħabs kull wieħed).

Fl-istess hinijiet madwar 300 persuna ngabru wkoll fi Triq Rjali l-Ħamrun bl-iskop li jaħbtu għall-ħanut tal-merċa ta' ċertu Ġużeppi Camilleri. Ma' dawn kienu ser jingħaqdu ammont ta' Qriema wara li l-militar baqa' f'rondi ġewwa Hal Qormi. Iżda l-awtoritajiet indunaw b'dan u xi pulizija flimkien ma' baħrin waslu l-Ħamrun qabel il-folla kompliet tizzied u b'hekk irnexxielhom jferxuhom.

politikanti Maltin setgħet biss taġti aktar importanza lill-Maltin f'darhom. L-Assemblea kellha titlob kostituzzjoni ġdida għall-amministrazzjoni mill-Maltin f'ċertu oqsma politiċi iżda l-Inglizi bdew jibzġu mill-impatt li kellu Mizzi fuq l-Assemblea, li skont huma, kien qed jaspira għall-indipendenza politika għal Malta aktar

It-tensjoni damet biex ikkalmat u l-ghada fil-ghodu erba' individwi rrikorrew għall-vjolenza ma' żewġ għassiesa Maltin f'tentattiv li jakkwistaw faħam mill-*Pumping Station* f'Wied is-Sewda, proprjetà tad-Dipartiment tal-*Water Works*. Dwar dan l-incident kien arrestat ċertu wiehed Borg - *Ta' Bolili* minn Triq Aloisio (proċessati 26.7.1919) u kkundannati xahar u 15-il ġurnata ħabs).

Bejn it-8 u t-18 ta' Ġunju, il-pulizija kienet għamlet diversi tfittxijiet f'reżidenzi privati fil-Ħamrun u Ғal Qormi b'konnessjoni mas-sakkegġ mill-proprjetà ta' Farrugia fil-Ħamrun. F'dawn it-tfittxijiet instabu varjetà kbira ta' oġġetti minn dak kollu li wiehed jista' jimmaġina flimkien ma' xkejjer bis-smid, ross u dqiq. F'każ partikolari l-pulizija ssekkwestrat tliet qliezet ta' taħt u sitt frieket li wara rriżulta li dawn ma kinux misruqa u b'hekk ġew irritornati lura.

F'kull każ fejn instabu xi affarijiet, il-persuni suspettati qalu li kienu ġabru l-oġġetti mit-triqat. Xi oġġetti 'suspettati' kienu wkoll instabu wara li ntremew fit-toroq jew fir-raba'. Eżempju ta' dan kienet is-sejba ta' Michele Axisa - *Ta' Beneditt*, li f'bir ġewwa l-ghalqa tiegħu biswit Ғaž-Żebbuġ sab fann tal-ħadid li kien proprjetà ta' Farrugia. B'konnessjoni ma' serq mill-mithna fil-Ħamrun kienu arrestati numru ta' persuni li minnhom ħamsa kienu liberati mill-Qorti filwaqt li mara u tliet irġiel wehlu bejniethom dsatax-il sena u ħames xhur ħabs.

Meta nfakkru l-ġrajjet tas-Sette Giugno importanti li nkunu nafu li din mhix xi festa ta' xi partit politiku partikolari, iżda ġrajja li sehhet b'riżultat ta' faqar ta' kull għamla li għadda minnu l-poplu Malti. Faqar li kien esageratament kiefer partikolarment ma' residenti f'lokalitajiet qrib il-Port il-Kbir. Dan meta f'lokalitajiet bħal Ғal Qormi, bosta mir-residenti kienu jaqilgħu l-ghajxien tagħhom b'mod dirett jew indirett b'konnessjoni mal-ekonomija relatata mal-port. Dan filwaqt li residenti f'lokalitajiet oħra aktar 'il bogħod, għalkemm ukoll f'ċertu faqar, kellhom l-ghajxien tagħhom ftit aktar stabbli, ibbażat fuq l-agrikoltura jew sajd.

Nota: Jidher li l-familja Abela (ta' Felicia) li tisemma fl-artiklu kienu kummerċjanti magħrufa u li fis-snin ta' qabel kellhom rabta mal-Każin Pinto iżda li fl-1912 huma kienu protagonisti permezz ta' ċertu Andrea Abela (aktarx missier Giorgio) f'kawża l-Qorti f'isem il-Banda Pinto 'Taz-Zokk' kontra Ġużè Muscat Azzopardi f'isem il-Banda Pinto 'Tal-Qalba' dwar id-dritt tal-isem 'Pinto'. Dan filwaqt li meta nikkonsidraw xi reġistri elettorali u nevalwaw diversi tibdiliet fin-numri tat-toroq fil-lokal, wiehed mill-postijiet li aktarx ġie assejdat waqt il-ġrajjet tas-Sette Giugno' ġewwa Triq il-Vittorja aktarx li kien dak li illum jintuża mid-Dipartiment tas-Sigurtà Soċjali. L-informazzjoni relatata għet mghoddija lil Vince Peresso biex tkun investigata bhala parti mill-istorja tal-Każin Pinto.

Ref: Cassar Oliver (2012) *The June 1919 Riots* (Tezi mhux ippubblikata); Fakultà tal-Kriminologija - Università ta' Malta.

“F'lokalitajiet bħal Ғal Qormi, bosta mir-residenti kienu jaqilgħu l-ghajxien tagħhom b'mod dirett jew indirett b'konnessjoni mal-ekonomija relatata mal-port. Residenti f'lokalitajiet oħra aktar 'il bogħod, għalkemm ukoll f'ċertu faqar, kellhom l-ghajxien tagħhom ftit aktar stabbli, ibbażat fuq l-agrikoltura jew sajd.”